

Tutu Nuu Nì Tiaa San Pedro nùù Nèhivì xí Dios

1 Yùhù nduí Pedro, iin ana nì nìhì chuun ndiaha nùù Jesucristu, (te tiaí tutu yohó) nùù mii-nsiá nècuàchì sàni xitià nihni inicutu ndé` ladu Ponto, ladu Galacia, ladu Capadocia, xì stná ladu Asia, xi ladu Bitinia. **2**Mii-nsiá nduú stná-nsià nèhivì nì nacàxin Yua-nda Dios, vèchi dècuèndè sànaaha nì chitnùnì ini-yà ducan. Te sàhà-ñá sàni nduhì stná anima-nsià nì quida Espíritu ìì xí-yá, ñàyùcàndùá sà-ìniní vfi-nsiáyà vichi, te nì cuxio stná cuèchi-nsia nì quida nì Jesucristu. Pues vichi nì cúcúmí cuáhà-nsiá gracia xi-ya, te contentu nì cúndóó stná nsidaa-nsiá.

Iin tnùndé ini ndiaha icúmí-ndá nùù Dios

3Ansivéhé cahnú Yua-nda Dios, divi mii-yá ana cahvi stná Stoho-ndà Jesucristu, vèchi Yuamáni-yámà nduú-yá. Pues vichi sàni indehè ndàhví-yàndó ñà-nì xìhì Jesucristu (sàhà-ndà), te nì natiacu-yà; ñàyùcàndùá, vètùnì nì nacacu saa-nda ñuhivì ìì xí-yá, te vichi iá ndisa tnùndé ini xi-nda na ndoo-va-nda ñuhivì yohó. **4**Te ndiaha gá icúmí stná-ndà

nìhitàhvì-ndà nùù-yá. Vèchi ndè gloria iá vaha nsidaa ñà-ndiaha ìì xì-ndàmà, te mà nunca sàà cusiquidiá, ni mà nunca sivi stná, dècuèndè nicanicuahàn icumíá cunahá. **5**Te sàhà-ñá nihnú vaha ini-ndàyá, te ndiaá-yàndó xì poder xi-ya, ñàyùcàndùá vètùnì nìhì-ndà salvación xi-nda; te vichi sà-ìá listu salvación mà, doco ndè sàà xinu tiempu, dandu cundaà vaha ini-ndà (ñà-ndiaha guá) iámà.

6Ñàyùcàndùá, cuáhà gá cudìl ini-ndà vichi, mate vihini sàyáha-nda cuáhà clase tnùndoho sacu tiempu. **7**Vèchi ducán quidá-yá sàhà-ñá cunahà claru, a xiníndísà ndisa-ndayá, á coó, nacua quidá nèhivì xì oro, dadáà títi-nèà nùù ñuhu sàhà-ñá cundaà ini-nè (a oro vaha nduá, á coó). Doco nú nihnú vaha ini-ndà Jesucristu, dandu chicá ndiaámà nùù oro, vèchi oro, mà úhì ndaíuhá, doco nú iin-ni nihnú vaha ini-ndà mii-yá mate yáha-nda tnùndoho, dandu sàhà ñà-yùcán sàà-ndà ndee vaha-nda nùù-yá na quívì naxicocufin-yà, te nìhì stná-ndà cuáhà tnùñuhu ndiaha.

8Mii-nsiá, tàñáha ga cuninùù-nsiáyà, doco cuú inì-nsia

sàhà-yá; te mate có-xiní-ndáyá vichi, doco xiníndísá-ndáyâ, te cudîi gá ini-ndà ñà-ndiaha guá (quidá-yá), te ni có-sàà-ndà cachi nsihi-nda ñà-cuàhà guá cudîi ini-ndà. ⁹Daaní, icúmí stná-ndà ñihì-ndà càcu anima-ndà, vâchi divi sàhájàn nduá ni xinindisa-ndayá.

¹⁰Sànaha ñisa cahàn nècuàchì profeta ñà-ndùu razón xi-ya, ni cachitnùhu-ne nansa cuàhàn cuu xi ndohó tiempu vichi, te ñihì-ndà cuàhà gracia. Doco cuàhà gá ni nacani ini nècuàchì sahnu-ma, vâchi cóni cúndàà ini-nè nansa iá salvación icúmí-ndá ñihì-ndà tiempu vichi, ¹¹te ni cuni stná-nè cundaà ini-nè índù tiempu divi cuu nsidaájàn. Vâchi inácaá Espíritu ìi xí Cristu ini anima-nè, te ni cachitnùhu-ya xì-né ñà-icúmí Cristu ndoho-ya, dandu después naquihin-ya tñũñuhu ndiaha xí-yá. ¹²Doco después na ní dàtnùu gá Espíritu ìi sàxinítnùnì-nè, dandu ni sàà-nè ni cundaà ndisa ini-nè ñà-màdi sàhà (tiempu xi) mii-né càhàn razón mà. Còó. Divi sàhà ndohó ni càhàn mà, te mii-né, cuisì-ní ni cachitnùhu uun-ne. Te vichi ndè ansivi sàni nuu Espíritu ìi xí-yá, te chindéé-yâ nèhivì (xí-yá) ñà-cachitnùhu stná-nè razón ndiaha ma; teayùcànduá, vichi mii stná-nsià sàni xinitnùhu-nsia palabra mà. Te cunaha-nsiá, dècuèndè stná ángel xi Dios, cuní stná-nè chicá cundaà ini-nè sàhà razón mà (ñà-ndiaha guá).

Ni cúníhnú ìi ini-ndà na xicánúú-ndá ñuhivì yohó

¹³Ñàyùcànduá, ni nácuàhandee ini-ndà sàxinítnùnì-ndà, te

nacani sahnú ini-ndà; iin-ni ni cúníhnú vaha ini-ndà ñà-ñihitáhvi-ndà cuàhà gá gracia na quívì naxicocufín Jesucristu, te cuninùu-ndáyá. ¹⁴Iin-ni ni quidá víi-nda na ian quidá iin dèhe-nda tùha cunini víi xì-ndà. Te màsà nácóó-ndá mii-nda xího ndevàha-nda na ian ñisa quida-nda antes na táñâha ga cundaà vaha ini-ndà. Còó. ¹⁵Nacua ìi mii-yá ana ni cana xi-nda, ducánì quida stná-ndà, ni cúníhnú ìi stná ini-ndà sàhà nsidaa chuun quida-nda. ¹⁶Vâchi ducán cachí Dios nùu tutu xi-ya: “ìi gá yùhù, ñàyùcànduá, stná mii-nsià ni cúnduú stná-nsià nèhivì ìi”.

¹⁷(Cunaha-nsiá), iin-ni ndeníhí Yua-nda Dios nsidanicuú nèhivì; te nacua quidá iin iin-nda, ducán icúmí-yâ nacuaaha-yàndó. Ñàyùcànduá, nsidaa ndohó nècuàchì ndácùcahan xi quívì-yá, cuàhà gá xiñuhu yùhì-ndà, còtó mà cúdîi ini-yá sàhà ñà-nduá quida-nda ñuhivì yohó. ¹⁸Vâchi ináhá-ndá, sàni dànàà-yá sàhà cuàchi-nda, te ducán sàni càcu-nda nùu estilu ni nacoò xì-ndà, vâchi mànicuí chindeámàndó. Doco màdi oro ò plata ni dànàà sàhà cuàchi-nda, vâchi cuisì iñàha ñuhivì yohó-ní nduámà. ¹⁹Còó, cuisì nùu ndiaha Cristu ni dànàà xì sàhà-ndà; na iin lelù còò ni-iñàha iá ni dòcò nùu Dios, ducán ni sanduu-ya. ²⁰Vâchi dècuèndè na táyô ñuhivì sàni chitnùnì ini Yua-nda Dios ñà-cuu xi Jesús ducán, doco cuisì dècuèndè tiempu vichi na xínu tiempu, dandu ni cuu ndisa xi-yá ducán sàhà-ñà (càcu-nda). ²¹Te divi sàhà Jesús

sàni nìhì-ndà nì xinindisa-nda Yuamámì-yá. Te sàhà stná poder xi Yuandiaha-yá nì natiacu-yà, dandu nì naquihin-ya tñũuhu ndiaha xí-yá. Pues divi sàhà ñà-jaàn nì nìhì-ndà cunihnu vaha ini-ndà Yua-nda Dios, te nì sàcòo stná iin tñùndé ini ndiatu-nda nù-ù-yá.

²²Vichi sàni chindee Espíritu ìì xí-yá, te xiníndísá-ndá palabra ndàcuisì xí-yá. Ñàyùcàndùá, sàni ndoo stná cuàchi anima-nda, vètùni cuu stnahá ndisa ini-ndà sàhà-nda vichi, ñánì. Sáhámà fuerte ndisa xiñuhu cuu stnahá ini-ndà sàhà-nda, te màsà dátíiáá úún-ndá quida-nda ducán. ²³Vàchi sàni nacacu saa-nda ñuhivì ìì xí-yá. Doco màdì nèhivì ñuhivì nì quidà-xì-nda ducán, còó, divi palabra ìì xí Dios nì quida xi-nda ducán. Vàchi nsidaa nèhivì, xíhì-nè. Doco palabra mà, nicanicuahàn cunaha-ñá nù-ù-nda na ian itíiácuà nicanicuahàn.

²⁴Vàchi nsidaa nèhivì ñuhivì, (yàchì nsihi-ne) nahi yùcù pastu, te nsidaa ñà-vico xí-né, (yàchì nsihi stná) nahi ita yucù; vachi íchì yùcù, te ndáhvà stná ita-ñà. ²⁵Doco palabra sàni cachi Stoho-nda Señor, còó, nicanicuahàn icúmíá coa. Te divi palabra mà nduú razón ndiaha sàni cachitnùhu nèhivì xì-nsiá.

2 Ñàyùcàndùá, xiñuhu nacoo dahuun-nda nsidaa ñà-có-ndiáá. Màsà dándáhvì stnahá gá-nda, ni màsà dánánì uun-nda nduu-nda nèhivì vaha. Te màsà cúmbidia stnahá stná ini-ndà, ni màsà cáhàn quini ga-nda dìquì ñànìtnaha-nda. ²Na quidá mée tíquìn, yáha ga cudíì ini-vè tèndodo, ducán xiñuhu quida stná-nda;

xiñuhu cudíì cuáhà ini-ndà sàhà palabra ìì xí-yá, vachi vaha ndisa; dandu nìhì-ndà ndufuertè fe xi-nda. ³Te nú ndisa sàni cundaà vaha ini-ndà màni gá ini Stoho-nda Señor, dandu (vètùni nìhìtáhvì-nda ducán).

Nahi cimientu fuerte nduú Jesús

⁴⁻⁵Vichi xiñuhu tñàtuu-nda nù-ù-yá, te quida-nda cuenta na ian nduu-nda yùù (cuàha vehe), te mii-yá nduú-yá nahi cavà xí cimientu, (doco màdì cimientu ndisa, vachi) itíiácuà-yà. Te mate ní cahíchì ini nèhivì-yá, doco nì cachi Dios ñà-nduú-yá ana chicá ndiáá. Ñàyùcàndùá, ni cuàha-nda cuichuún-yàndó na ian quidáyucún-yà iin vehe ndiaha-yá.

Daaní, nahi dùtù ìì xí-yá nduú stná-nda; vètùni cuàha-ndayá promesa xi-ya, divi ñà-vaha ñuhú ini anima-nda, vachi sàhà (obra nì quida) Jesucristu icúmí Dios cudíì ini-yà sàhà promesa mà.

⁶Vàchi ducán cachí (Dios) nùù tutu ìì:

Cunaha-nsiá, icúmí techuín iin ana sàà Ñuu Sión; cunduu-ya ana chicá ndiáá; te yáha ga cuàhà tñũuhu cucumi-yá; cuàhà gá cundiaa-yà. Te chuun quida-ya cunduu nahi chuun xi cavà cahnú nduú cimientu xi vehe. Te mà nunca naxicocufìn ini nèhivì ñà-nì xinindísá-né mii-yá.

⁷Ñàyùcàndùá, nùù nsidaa ndohó nècuàchì xiníndísá, ndiáá ndisa-ya, doco nùù nècuàchì có-xiníndísá, còó. Doco seguru icúmí cuu (nahi ejemplu nacánì sàhà) cavà nì cahíchì ini albañil, vachi nì sàà

cavà mà nì nandua yùù vico indúhu esquina vehe. (Pues ducán nì cuu stná xì mii-yá.) ⁸Te vichi nduú stná-yà na iin yùù cahnú caquìhi sàhà nèhivì (cahíchi ini xì-yá), te na ian nduá-nè, vàchi cudúchí ini-nè sàhà-yá. Ñàyùcàndùá icúmí-nè nihì-né (tnùndoho) nì chitnùnì ini Dios cuu xi-né, na ian caquìhi sàhà-né, te nàcasàn-né, vàchi có-cùnì-nè cunini-ne.

⁹Doco ndohó, còó, vàchi sàni nacàxin-yàndó, te vichi nduu-nda dèhe (ndisa-ya). Te nahi dùtù xínuu stná-ndà, te xinúcuáchí-ndá nùù rey xi-nda, divi mii-yá. Nèhivì ìì xí-yá nduu-nda vichi. Còò cá ana nduú Stoho-ndà, cuisì mii-yá. Pues sàhà nsidaájàn vátùnì dacuítia-ndà palabra sàhà ñà-ndiaha guá-yà, vàchi sàni tavà-yàndó nùù ichì ñáa, te nì cana-yàndó cunchicùn-ndà ichì ndé datnúù ndiaha-yá ini-ndà.

¹⁰Te mii-nsiá, mate còò tnùñuhu ndiaha xí raza-nsià antes, doco vichi sàni sàà stná-nsià cunduu-nsia nèhivì xí-yá. Te mate còò stná ni-iin ana nì indéhe ndahví xì-nsiá antes, doco vichi (ndiaha gá) sàni indehè ndàhvì-yànsià.

Iin-ni ni cúnchicùn-ndà Jesús mate xítñuhu nèhivì-ndó

¹¹Cuàhà gá cuú ìni sàhà-nsiá, te sàhájàn cachí` xì-nsiá ñà-màdì ñuhivì yohó nduú ñuu-ndà vichi. Ñàyùcàndùá sacúndáhvì` nùù-nsiá ñà-màsà xího gá-nsià ñà-ndùú gustu quini iá ñuhivì yohó, vàchi sadfámà nùù ñà-vàha xi anima-ndà.

¹²Ndoó-nsiá mahì nèhivì có-ináhá xí Dios, te ñàyùcàndùá xiñuhu quida vii-nsiá. Ñà-ndàà nduá,

xítñuhu-ne mii-nsiá vichi; quini quidá-nsiá, cachí-nè, doco nú sàni xini-nè obra vàha quidá-nsiá, dandu quivì quixi (Dios ndàcàn-yà cuenta sàhà cuàchi nèhivì), dandu icúmí-nè sàà-nè ndanihi vàha-neyà.

¹³⁻¹⁴Sàhà ñà-nì cúdíì ini Stoho-ndà Señor sàhà-ndà, ñàyùcàndùá icúmí-ndá cunini-nda nsidaa nècuàchì nihí chuun vehechuún, a ducán nduú-né ana chicá cusáhnù, te ò nduú-né nècuàchì cucuáchí, vàchi nècuàchimà, quidáchúùn-né cuenta xi nècuàchì chicá cusáhnúmá, te dandohó-né nsidaa ana có-quidá víi. Doco nú quidá víi-nda, dandu cudíì ini-nè sàhà-ndà. ¹⁵Te divi ducán cuní stná Dios, cuní-yà quida vii-ndà, dandu mate xítñuhu nècuàchì có-cùndàà inì-xi ndohó, doco icúmí-nè sàà-nè (nducahan-ne), mà cachí gà-nè ni-iñàha.

¹⁶Libre iá-ndà, (ñà-ndàà nduá), ñàyùcàndùá xiñuhu quida vii-ndà nacua ndiá icà quida nècuàchì libre. Doco mà váha cachi-ndà vátùnì quida ndevàha-nda sàhà-ñá iá-ndà libre. Còó, vàchi iá stná iin Stoho-ndà dandacu-xi nùù-ndà, divi Dios. ¹⁷Te xiñuhu cahvi vàha-ndayá, te quidañuhu stná-ndà nsidanicuú nèhivì. Ni cúcuú stná ini-ndà sàhà nsidaa ana nduú stná dèhe ndisa-ya. Te nècuàchì dandacu-xi nùù-ndà, ni coó stná tnùñuhu xi-nda nùù-né.

¹⁸Mii-nsiá nècuàchì peón xíndoo saín nùù iin lamú, cunini vii-nsiá ñà-ndùá dandacú nècuàchimà, mate dana-ne. Màdíá cuisì cahvi-nsiánè nú màni ini-nè.

Nú icúmí-ndá ndoho-nda, dandu xiñuhu nsinuu ini-ndà nansa nì ndoho Jesucristu sàhà-ndà

¹⁹Vihini icúmí-ndá ndoho-nda sàhà-ñà nchícùn-ndà ñà-nduá cachí Dios, mate còò ni-iñàha iníhíca-ndá. Doco vátùni iámà, te xiñuhu quidandee ini-ndà sàhá. ²⁰Vàchi nú cuisì sàhà cuàchi-nda ndoho-nda, dandu mà nìhì-ndà ni-iin ñà-vàha nú quidándéé ini-ndà sàhámà. Doco nú sàhà-ñà quidá víi-nda ni ndoho-nda, te quidá ndéé ini-ndà, dandísá, gracia xi Dios (icúmí-ndá nìhì-ndà). ²¹Pues, divi ñà-jaàn nduú vida icúmí-ndá yàha-nda nú sàni cana-yàndó, vàchi mii-yá, nì ndoho stná-yà, doco sàhà ndohó; te ducán vátùni nì cundaà ini-ndà nansa xiñuhu quidandee stná ini-ndà nacua nì quida mii-yá. ²²(Te ñansa nì quida-ya?) Pues còò ni-iin cuàchi ni quidá-yá, ni còò ni-iin xichi ni dandahví-yà nèhivì. ²³Mate ní canàhá nèhivì xì-yá, doco mii-yá, cóni cánàhá-yà xì-né. Na ní ndoho-ya, cóni cáhàn dana-ya. Còò, nùù ndahà Dios nì nacoo-ya chuun xi-ya, vàchi (ináhá-yà) tùha Dios nsidandaà-yà ñà-nduú ñà-ndácuisi. ²⁴Te (na ní sàcùtuu-ya) nchìca cruz, nì nacuida-ya cuàchi-nda nùù iquicúñú-yà. Ñàyùcàndùá, vátùni nìhì-ndà (nacoo dahuun-nda cuàchi-nda), quida-nda cuenta na ian sàni xhì-ndà, (te có-ndùlócò gà-ndà sàhá). Dandu sàhà obra xi-ya mà, vátùni nìhì stná-ndà quida vii-ndà ñuhiví yohó. Vàchi na ní sahnì cuíi-teyá, dandu sàhájàn nduá nì nìhì-ndà nì nduviì anima-ndà. ²⁵Vàchi antes, nahi

rìi nì quecuaán nì sanduu-nda, doco vichi sàni naxicocuñin-ndà nì nàcùndoo-nda nùù Stoho-ndà inùù xì anima-ndà.

Nansa ndiá icà-ndà quida-nda xi nècuàchì vehe-nda

3 ¹⁻²Mii-nsiá nècuàchì ñahà sàni nandàhà, icúmí-nsiá cahvi-nsiá ìi-nsiá; dandu mate có-càhàn-né cunindisá-né palabra xi-ya, doco ñà-ìndéhe-né quidá víi-nsiá, vátùni sàà stná-né cunindisá-né mate có-càhàn-nsiá xì-né sàhámà. Ñàyùcàndùá, xiñuhu quida sahnú-nsiá, te cahvi tnahá stná-nsiá. ³Te nú cuní-nsià cundaà vico-nsiá, màsà cúcàhàn-nsià a cúisi xiñuhu ñà-natnii vico dìnì-nsiá, te ò nduvico-nsiá xì oro, o sìcoto finu. ⁴(Còò, vàchi ñà-cundaà vico ndisa-nsia nduá yohó;) divi ñà-cunihnu manì ini-nsià, xì ñà-coo calma-nsià. Ñà-jaàn ndisa icúmí cunaha nicanicuahàn, vàchi ini anima-ni-nda iá dèhá`. Te nùù Dios cuàhà gá ndiáá ñà-cunihnu ini-ndà ducán. ⁵Te divi ducán nìsa quida stná nècuàchì ñahà ìi nìsa xinindisa-xi Dios tiempo sàhana, vàchi divi ini anima-nè nì sansida vico-né mii-né. Nìsa cahvi-né ìi-né. ⁶Vàchi ducán nìsa quida stná (ñahàdìhí) Abraham nani Sara, nì inini-ne ìi-né, te dècuèndè “Señor xi” nìsa cachi stná-nè xì nècuàchì. Te nú quidá víi-nsiá, te có-yùhí stná-nsià ni-iin nèhivì, dandu vátùni ndudava stná-nsià xì-né.

⁷Daaní, mii-nsiá nècuàchì tiàa iá ñahàdìhí-xi, xiñuhu cundoo manì-nsiá xì nècuàchì mà nacua

quidá iin nèhivì cundáà vaha inì-xi. Ináhá-nsiá, mà fuerte guá-nè, ñàyùcàndúá xiñuhu cuhi ini-nsiànè, vàchi iin-ni sàni ñihítàhvì ndúi-nsià vida ndiaha xí Dios. Te nú ducan ni quidá-nsiá, dandu mà cóo ni-iñàha cadì xì nùù palabra xi-nsia na hora xícàn tàhvì-nsiá nùù-yá.

**Nansa xiñuhu cunihnu ini-ndà
nú ni sàà-ndà ndoho-nda sàhà
iin chuun vii ni quida-nda**

⁸Cuisi inga palabra yohó cachi guè: iin-ni sàxínitnùnì ni cúcúmì nsidaa-nsiá. Te cundehè ndàhvì stnahá stná-nsià. Te cucuu stnahá stná ini-nsià sàhà-nsiá, vàchi iin-ni ñanì xínduu-nda. Nsidaa-nda, iin-ni ni cuhí stnahá ini-ndà sàhà-ndà, te cunihnu ndahvi stná ini-ndà. ⁹Te nú sàni quida quini nèhivì xì-ndà, màsà nàchítàcùhá-ndà nacua ni quida-ne xì-ndà. Te ò nú ni cànàhá-nè xì-ndà, màsà cànàhá stná-ndà dìquì-né; cóo. Ni càcàn tàhvì-ndà nùù Dios sàhà-né, vàchi cuàhà gá ni ñihítàhvì-ndà na ní cana-yàndó. ¹⁰Vàchi (dohó cachì tutu ì):

Nú cuní-ndà cucumi-nda vida ndiaha, te yàha vaha-nda, dandu xiñuhu cundoo-nda cuidadu ñà-màsà cáhàn quini-nda, ni màsà dándàhvì stnaha-nda. ¹¹Te màsà túcù-ndà inga ichì malu; cuisì-ní ñà-íá vii ni quida-nda. Te ni nándúcú stná-ndà nansa cundoo manì-ndà ñuhivì; cuàhà gá xiñuhu nacani ini-ndà nansa quida-nda ducán. ¹²Vàchi Stoho-ndà Dios, inùù-yá nsidaa nècuàchì

nihnú vaha inì-xi, te inínì-yá na xícàn tàhvì-né. Doco nècuàchì quidá sìquini, na ian xinì ùhì-yà nsidaa nècuàchì mà.

¹³Nú puru chuun vaha quida-nda, dandu ìa quidá quini nèhivì xì-ndà sàhámà? ¹⁴(Ádí cóo); doco nú ni sàà-ndà ndoho-nda sàhà iin ñà-íá vii ni quida-nda, dandu ndiaha gá queé stná mà. Ñàyùcàndúá, màsà yúhì-ndà na cáhàn dana nèhivì xì-ndà, te ni màsà ndúlócò-ndà. ¹⁵Iin-ni ni cúníhnú vii ini-ndà Jesucristu ñà-ndúù-yá Stoho ndiaha-nda. Te nú ndácàn tnùhù-né nùù-ndà índù chuun nihnú vaha guá ini-ndà (mii-yá) ducán, dandu siempre cundoo tùha-nda naxiconihí víi-nda nùù-né. Doco viví-ni ni cáhàn tnùñuhu-nda xi-né. ¹⁶Màsà quidá-ndá ni-iin ñà-cui dandoho-xi sàxínitnùnì-ndà después. Daaní, mate ndoó nèhivì xítñuhu xi ñà-vaha quida-nda ñà-ndùù-ndà nèhivì xí Cristu, có-quidámà, vàchi icúmì-né sàà-nè nducahan-ne.

¹⁷Doco nú sàha-ya lugar ndoho-nda, dandu chicá vaha ndoho-nda sàhà iin ñà-vii ni quida-nda, te màdiá sàhà iin falta xi-nda. ¹⁸Vàchi stná Cristu, ni ndoho stná-yà; iin xichi-ni ni ndoho-ya sàhà falta xi nsidaa ndohó nèhivì cuàchi ñuhivì, mate mii-yá, còò ni-iin cuàchi ni quidá-yá. Te sàháyùcàndúá, vátùnì ni ñihì-ndà ni nàcùndoo vaha-nda xí Dios. Ñà-ndáà nduá ni xìhì iquicúñú-yà, doco espíritu xi-ya ni ònátíacú xì-yá. ¹⁹Te divi espíritu xi-ya mà ni sàà ndé ndoó anima ni sandiadi, te ni cachitnùhu-ya xì-né iin

razón. ²⁰Anima yucán nduú anima nêhivì cónì sáxíníndísá sàhana tiempu xi Noé na ní quidandee guá ini Dios sàhà nêhivì ñuhívì, te nì sandiatu-ya nì cuyucun barcu cahnú (xi Noé) mà. Te sacu nêhivì nì càcu nùu barcu mà, cuisì ùnà-nè nì càcu nì quida tècuíí mà. ²¹Cunaha-nsiá, ejemplu nduú stná nsidaa ñà-jaàn, vâchi nduámà nahi ñà-cùhî-ndà tècuíí quìvì vichi, te cácu-nda sàhà-ñá nì natiacu Jesucristu. Doco ñà-cùhî-ndà mà, có-nduá ñà-ndundoo uun ñuma ìcà-ndà, còó; ñà-xìcàn tàhvi-ndà nùu Dios nduá, divi ñà-xìcàn tàhvi-ndà ndundoo sàxínìtùnì-ndà. ²²Te mii-yá, ndè gloria sàmànuhù-yá, iá-yà ladu cuahá Yua-nda Dios vichi, te nsidanicuú àngel, icúmí-nê cunini-neyà, mate àngel chicá cusáhnù nduú-né, te ò inga ana iín fuerte.

Nacoo dahuun-nda nsidaa ñà-có-íá vâha nisa quida-nda antes

4 Vichi xiñuhu (nsinuu ini-nda) nansa nì ndoho Jesucristu ñuhívì yohó, te dispuestu nì cúndóó-ndá ñà-ndoho stná-ndà, vâchi nú sàni ndoho stná-ndà ducán, dandu ñà-sàni nacoo-nda cuàchi-nda nduá. ²Vâchi nú nihnú ini-nda ducán, dandu mà xího ndevâha ga-ndà ñà-chicuéhè iá ñuhívì yohó na ian quidá nêhivì dava ga; vâchi puru ñà-vâha cudî ini Dios cunduu ñà-quida-nda. ³Vâchi mii-nsiá, tiempu nì yâha xi-nda nisa quida ndevâha-nsia nacua quidá nêhivì có-ináhá xí Dios, vâchi cuàhà viciu nisa icumi-nsiá; cuàhà iñaha nisa

xihò-nsiá, te nisa xini stná-nsiá; cuàhà escándolo nisa quida-nsia, vâchi nisa xihì cuahà-nsiá. Cuisì figura yùu nisa cahvi stná-nsiá antes, mate quini iá` quida-nda ducán. Doco vichi, mà quidá gá xì nsidaa ñà-jaàn. ⁴Ñàyùcànduá, ndulócò nècuàchì dava ga vichi, xítñuhu-ne mii-nsiá, có-cùndáà ini-nè índù chuun có-cùtnáhâ gá-nsiá xì-né na quidá-né ñà-có-ndiáà mà. ⁵Doco (vâxi iin quìvì) dandu icúmí nècuàchì mà nacuàha-ne cuenta (sàhà nsidaámà) nùu mii-yá. Te sà-itúú ndàcàn-yà cuenta sàhà cuàchi nsidaa-némà, na nècuàchì itiácú, te ducán stná nècuàchì sàni xihì. ⁶Ñàyùcànduá, ndè stná nècuàchì nsii nì nihì-né nì xinitñuhu stná-nè razón vâha xi-ya sàhà-ñá vâtùni cutiacu stná anima-nè vida xi Dios, mate na nisa itiacu-nè nì nihì-né castigu, vâchi nêhivì ñuhívì nì sanduu stná-nè.

⁷Cunaha-nsiá, sà-itúú quìvì nsihì nsidaa iñaha. Ñàyùcànduá, xiñuhu nacani viì ini-ndà, te cunihnu cuahà ini-ndà càcàn tàhvi-ndà nùu Dios. ⁸Doco ñà-chicá xiñuhu nduú ñà-cuu cuahà ini-ndà sàhà ñanìtnaha-nda, vâchi sàhà ñà-jaàn nduá mà úhì nandòó-nda nsidaa falta nì quida nècuàchì mà mate cuàhà gá nduá.

⁹Xiñuhu nacuna-nda yehè nùu ñanìtnaha-nda (nú xicánúú ndahví-nè), te màsà cúñáñá-ndá quida-nda ducán.

¹⁰Según nansa nì nihìtâhvi iin iin-nda, ducán xiñuhu cunucuachi-nda nùu ñanìtnaha-nda, vâchi ducán ndiá ìcà-ndà quida-nda xi gracia nì nihìtâhvi-ndà nùu-yá, te

cuahà clase gracia nduá yohó. ¹¹Nú (sàni nihitáhvi) iin nêhivì càhàn-nè (palabra ìi), dandu ni cúndúámà nahi meru palabra nì cachi mii-yá. Te nú xicánúú-ndá indêhe ndahví tnaha-nda, dandu ni quida-nda chuun jaàn xì nsidaa valor níhi-ndà nùù Dios. Nsidanicuú ñà-ndúá quidà-ndà, xiñuhu quida vii-ndàñá sàhà-ñá sàà nêhivì naquimanì-né mii-yá sàhà Jesucristu. (Ansivéhé-yâ), te nicanicuahàn ni cúsáhnû-yá, te ni queé stná cuahà tnũñuhu xí-yá (inicutu), amén.

Dispuestu ni cúndóó-ndá ñà-ndoho-nda sàhà Jesucristu

¹²Mii-nsiá nècuàchì màni guá nùí, màsà ndúlócô-nsià nú ni yáha-nsia tnũndoho fuerte (quida nêhivì); cóndùá ñà-ndulocó-nsià na ian nduájàn iin ñà-cóni nihnú ini-nsià cuu xi-nsiá; còó. ¹³Xiñuhu cudìi ini-ndà sàhámà vichi, vâchi ñà-davani ndohó stná-ndà nahi Cristu nduá. Daaní, quivì cuni-ndà (naxicocuñn-yà) te nchií ndiaha-yá, dandu yáha ga icúmí-ndá cudìi ini-ndà. ¹⁴Te nansicáhàn stná-ndà nú ni càhàn quini nêhivì dìquì-ndà ñà-nchícùn-ndà mii-yá, vâchi Espiritu ndiaha xí Dios icúmí chindee xi-nda na yáha-nda ducán. Ñà-ndáà nduá, quini càhàn-nè (xì-ndà) sàhà-yá, doco ndohó, còó. Tnũñuhu xí-yá nduá tavá-nda. ¹⁵Te nú icúmí-ndá ndoho-nda, màsà cúndúámà sàhà-ñá nì sàhnì stnaha-nda, te ò nì quidácuíhná-ndá iñàha, te ò nì quidà-ndà iin ñà-có-ndiáá, ò nì dáquihviiyuhù-ndà nùù chuun xi inga nêhivì; còó. ¹⁶Doco nú sàhà-ñá

nduu-nda nêhivì xí Jesucristu ndoho-nda, dandu màsà nunca cucahan nùù-ndà sàhájàn. Còó, ñà-naquimanì-ndà Dios nduámà.

¹⁷Vâchi vichi sà-lá cuahàn ndundaà sàhà ndohó nècuàchì nduú dèhe ndisa-ya. Te nú mii-nda nduú nècuàchì primeru, dandu ííndù iñàha icúmí yàha nècuàchì có-ndúlócô sàhà razón ndiaha xí-yá? ¹⁸Vâchi ndohó, nêhivì vâha xi-ya nduu-nda, te cuahà gá ndoho-nda, dandu sàà-ndà nùù-yá. Te nú ducán nduá, dandu yáha ga ndahví cunduu castigu xi nêhivì malu quida guá xì cuàchì.

¹⁹Doco de todos modos, icúmí dava-nda ndoho-nda tiempo vichi, vâchi ducán nì chitnùnì ini mii-yá. Ñâyùcàndùá, iin-ni xiñuhu ñà-quida vii-ndà ñuhivì yohó, te nsinuu ini-ndà ñà-ini ndahà-yá iá anima-ndà, vâchi mii-yá nduú ana nì chitnùnì inì-xi cundoo-nda ñuhivì yohó, te vâtùni cahvi-nda xi-yá (ñà-cundiaa-yàndó).

Nansa xiñuhu quida nêhivì sahnú idónuu, xì stná nècuàchì cucuáchí

5 Vichi cuahìn càhìn xì mii-nsiá nècuàchì cusáhnû jaàn. Yùhù nduú stnáì iin nècuàchì sahnú dandacú. Cunaha-nsiá, yùhù nì xininúí nansa nì cuu na ní ndoho Cristu; te quivì natùì stná poder ndiaha xí-yá, dandu icúmí cuni stnáì ñà-jaàn, nahi mii-nsiá. ²(Ñâyùcàndùá, yùhù cachí xì-nsiá) nì cúnúù víi-nsiá nêhivì xí Dios ndoó jaàn, nacua quidá pastor xì rii xí-né. Doco nì cúndúá xì nsidaa voluntad xi-nsia, màdliá fuerza nì quidá nêhivì xì-nsiá. Ni

màsà quidá-nsiá chuun jaàn sàhà òhùn, còó; ñà-cùdî inì-nsia ni cùndúá. ³Ni màsà cúníhnú ini-nsiá nduú-nsiá lamú xi nècuàchì ndiaá-nsiá. Còó; chuun xi-nsia nduá quida vii-nsiá, dandu cundehè stná nèhivì ndiaá-nsiá, te quida stná-nè nacua quidá mii-nsiá. ⁴Daaní, después na quívì naxicocuîln mii-yá ana ndiaá xì nsidanicuu-nda, dandu ñhì iin iin-nda iin ñà-vàha xi-nda cunduu iin corona ndiaha cuñuhu òhì-ndà, te nicanicuahàn coo vicoá.

⁵Daaní, mii-nsiá nècuàchì chicá cuachi, xiñuhu cunini-nsia ñà-ndúá xícachì nècuàchì sahnú dandacú. Cunaha-nsiá, nsidanicuu-nsiá, nicanicuahàn ni cúníhnú ndahvi inì-nsia, te cahvi tnahá stná-nsiá, vàchi Dios, sadí-yà nùù nsidaa nèhivì nducuehè; doco nècuàchì ñhíhnú ndáhvì inì-xi, sáhatahvì-yánè gracia xi-ya. ⁶Ñàyùcàndúá, xiñuhu cunihnu ini-ndà ducán, vàchi ndahà Dios ñuhú nsidaa-nda, te fuerte-yà. Dandu después sàà stná iin quívì quee ndisa tñùñuhu xi-nda nùù nsidaa nèhivì quida-ya. ⁷(Doco vichi) nùù ndahà mii-yá ni ndóo nsidaa chuun nacánì ini-ndà sàhà-xí, vàchi ñhíhnú vaha ini-yàndó.

⁸Nicanicuahàn xiñuhu cundoo-nda cuidadu, te cundoo tùha-nda, vàchi iá ana xicánúú xini ùhì xì-ndà, divi nduú ñà-malu, te quidá-si na quidá sì-león, vàchi xicánúú-si ndáhì-si nandúcú-sì ñà-caxì-sí. ⁹Doco màsà cuáha-nda mii-nda òtá-sindó, iin-ni ni cúníndísà víi-nda mii-yá, te nsinuu ini-ndà ñà-divi ducán ndohó stná

dava ga ñani-ndà ndoó inicutu ñuhivì. ¹⁰Cunaha-nsiá, cuiisì Dios nduú ana sáhatahvì xì-ndà gracia, te divi stná-yà sàni cana-yàndó ñà-cundoo ndiaha-nda nùù-yá nicanicuahàn quida Jesucristu. Ñàyùcàndúá, mate ndoho-nda vichi, doco ñà-yáha-ni nduá. Te mii-yá, icúmí-yà nsida vii-yá anima-ndà, te nacua-ha-yàndó valor. Icúmí-yá nacua-handee stná ini-yàndó, te chindee-yàndó ñà-màsà queé-ndà nùù ichì váha. ¹¹Te vichi ni queé gá más tñùñuhu xí-yá, te iin-ni ni cúsáhnú stná-yà òcùcùndè nicanicuahàn. Amén.

**Ñà-ndúá ñi cachi Pedro
na ní ndaquindèè-né xì
nèhivì tiaá-né nùù-xì**

¹²Iin ñani-ndà quidá víi ndisa nduú Silvano. Te divi mii-né nduú ana xichúin ñà-tiáí tutu tii yohó ndé cáhìn xì-nsiá sàhà ñà-cundaà inì-nsia nansa xiñuhu quida-nda, te cundaà stná inì-nsia ñà-divi gracia ndiaha xi Yua-nda Dios nduá (sàni ñhì-ndà). Ñàyùcàndúá, iin-ni ni cúníndísà víi-nsiá gracia mà.

¹³Ñuu Babilonia yohó ndoó stná nèhivì ñi nacàxin stná Yua-nda Dios nahi mii-nsiá, te cásàhú stná-nè xì-nsiá. Daaní, yohó iá stná Marcos, iin nècuàchì nduú nahi òhì, te cásàhú stná-nè xì-nsiá. ¹⁴Te mii-nsiá, nacasàhú màni stnahá stná-nsiá entre mii-nsiá.

Ni cùndóó cueé nsidaa mii-nsiá nècuàchì nduú nèhivì xí Jesucristu. Sà-íá.